

Saibinnmaichea Zolmachi Porob (08/09/25)

Vixoi: “Mariecho zolm monxakullak bhorvanxeachi khunna”

Vachpam: Mic 5:2-5a/ Mt 1:18-23

Vivronn: (Before procession)

Bhava-bhoinninom, Dev bori saanz tumkam anvddetanv!

Nov dis ami xitaben Saibinnmaichea Zolmache porbechi toiar keli. Nov dis, saibinnmaichea veg-vegllea mathalleancher ami kholayen niall kelo. Saibinnmai vixim bhokti vaddoun, Jezu sorxim vochpachi hi toiar he bhaxen ami keli:

Ogeponnachi saibinn ‘Our Lady of Hush’ amkam utram ani ulovpan xist sambhallunk xikoita zalear Our Lady - undoer of Knots-achem devosanv amche jivitache proxn suddave korunk amkam adar dita. Tea uprant Milagros medal ani Monti Carmelachi Saibinnmai – tinnem amkam dil’lea medal ani ‘bentin’ (scapular) hea khunna udexim amkam vaitta-vignantlim nivarta. Rosa Mystica Saibinn amkam patka add zhuzunk ani dusream sovem odik korun amchea dhormik fuddaream, iadnikam-mottvaxeam pasot farikponnacheo kornneo bhattounk apoita. Eksurponnachi saibinn ani Knock-achi saibinn amkam Devacho onnbhov gheunk, ogeponnacho orth somzoita. Bhorvanxeachi saibinn amam nirxel’leank, Devachea visvasan bhorta ani xekim Povitr Sonvskarachi Saibinn aplea jivitachea saxi vorvim, Jezuchi khori ollokh dita.

Hea sogllea niallam vorvim, ami odik saibinnmaichea mogan vaddunk ani xekim tichea vorvim Jezuchim khorim pattlavdaram ami zaunk pavum mhonn amcho anvddo.

Atam misachi bhatt suru zatanam, amchea dotonchim bhurgim, ek ek korun hea matthalear voir nhesun, misa bhattent vantto gheunk pursavant bhitor sortolim. Tancher Devacho axirvaad magum-ia ani misa bhattent vantto gheunk ogeponnan toiar zaum-ia.

Survatechim Utram:

Pritichea bhoinni-bhavamno ani bhurgeamno,

Aiz ak’khi Povitr Sobha Maria Maichea zolmachi porob somorombhta. Nov dis tichea veg-vegllea matthaleancher niall kelea uprant, aiz vhadde khuxen, he porbek ami ektthai zaleanv.

Monxam, famili, ostoriam ani sogllea desam modli Devan Mariek Jezuchi avoi zavunk vichun kaddli. Noman ani kurpen bhorloli ostoni mhunn Devan tika pacharli. Devacho ghutt mandun gheun, Jezuk ti taronacho ithihas ghoddunk vatt zata. Hea taronnachea ithihasa vorvim bhorvanso bandun ieta. Mariachea zolmant, moniskullak bhorvanso zolmota. Bhorvanso amkam fottoina ani hoch bhorvanso amkam sot, vatt ani jivit zata. Maria Bambina vo ‘Baby Mary’ hea saibinichea soimbacho aiz ami ugddas kortam. Supurli Maria aiz bhurgeank ani amkam, eka lhan bhurgea bhaxen zaunk apoita. *‘To be child like’*. Jezu mhontta: “Bhurgeank Mhojê sorxim ieunk diat, tankam addainakat, kiteak Sorginchem Raj osleanchench.” Aiz Maria Mai amkam tachea putaxim vochunk vatt zata.

Toxench aiz kherit bhaxen amchea firgojent ami ‘avoiancho dis monoitanv’. Eke Avoichea teagak, soronaslolea mogak ani tiche vorvim Devan sanglola bhaxen - moniskull vaddonchoddon, ti prithum sufoll korta mhonn - ami Tache he rochnne pasot Devak dhinvastanv.

Tor hea misant ami Maria bhaxen Devachea uleak uggtim ravunk ani **‘Mariecho zolm monxakullak bhorvaxeachi khunna’** hea vixioacher niall fuddem vhortana amchea firgojechea ani sogllea avoi-am pasot amchim magnnim ubarum-ia.

Bhavarthianchem Magnnem:

1. Amchea dhormik fuddareamnim aplea khal aslole Devache porjek Kristi mulleam vistarunk ani tannim aplem kuttumb Marie bhaxen Kristi totvamni akarun haddunk, Bapa lagim magum-ia.
2. Veg vegllea dhormik kuttumb, sonvsarache ghulam nhoi hem sot dor eka Rajki fuddarean vollkhun gheun, dhorma modem ontor korinastanam amchea desant favo ti xanti ani mog nirman korunk, Bapa lagim magum-ia.
3. Marien Devache ievzonnek pattimbo dilo, Devachea hatant aplem jivit ghatlem. Tichi dekh gheun ami amchem jivit Bapak bhettonk, dor ghoddie magnneantlean Bapacho adar magunk amkam xikoi mhonn, Deva lagim magum-ia.
4. Ankvar Marie bhaxen ami ani bhov korun amchea avoi-ani, amche kuttumb Kristi totvamni akarun haddunk, ani hea vorvim ami Jezuchea povitrponnache govai zaunk, amkam Bapacho adar magum-ia.
5. Aiche porbe disa, amchea dotornichea bhurgeam pasot kherit bhaxen magum-ia; supurle Mariechea adara ani kurpe vorvim tim, Jezuche rupkar zaunk pavunk, tanchea pasot amchim magnnim ubarum-ia ani tankam xikovpi Dev sondexkarancher Devacho bhorpur axirvad magum-ia.

Dhinvasnini:

Mogalla Jezu, ami Tuka dhinvastanv, hea vellar Tum amchea kallzamni ailai mhonn. Tuje avoiche torekvar rupacher ami hea novenachea disamni niall kela. Tichech dekhin ami amchea jivitachi novsorni korunk Tuzo adar amkam di. Tunch zaum amche boll, Tujea asnnean amchi bodolni zaunk ani Saibinn- maichea totvani ani pavlamni cholunk Tuzo adar amkam di.

Argham Tuka Jezu, Mhoima asni vakhan'ni Tuka Jezu. Amen